

PEDROVA'EA OMOMBE'UYPY AHE VE

Primeira Carta de Pedro

1 ¹Ji ko Pedroramo. Ji Jesus Cristo'ga moirūharamo ako. Kiro ji ikwatijari imondovo nhinhi'iġa pe me Tupana'gareheva'ea pe – perope peju ġagwyri pe: Ponto pe, Galácia pe, Capadócia pe, Ásia pe, Bitínia pe. Pevo pe kwaki'opavi pejigwovo pejjjupa ġapyteri pe penhimongyavo raikwehe. ²Ġwemimbotarimo Tupana'ga nhanderuvete'ga pe mo'emo'ei ojive hako ġahā po ti oko jireheva'ero javo. Tupana'ga ra'uva pe mongoi Tupana'gareheva'ero a'ero raikwehe. “Amo'emo'ē ji ġa tohendu katu ti ġa Jesus Cristo'ga nhi'iġa javo,” ei Tupana'ga. “Tomombo ti ga ġandekote'varuhua ġa hugwi omanoro ġwaramo,” ei ga. Tupana'ga ti tomomyry hete pe me. Tonoġatu hete ti ga pepy'a no.

Pyry ti nhande ve nehē

³Timbohete ti Tupana'ga. Gaha ko Jesus Cristo'ga ruva'ga nhandepojykaharete'ga ruva'ga. Ombogwera ga Jesus Cristo'ga gamano hugwi raikwehe. Gambogwerava ġwaramo Tupana'ga nhande mboheporoġita pyahu nhande mongovo. A'ereki ga nhande porogwety hete. Nhandereaporoġita ipyahuro ġwaramo nhande ei: Tupana'ga po ti nhande mbuhuruka tuhē yvagi pe nehē nhande mongovo avuirama ojipyri nehē, xa'e nhande. ⁴Nhandereaporoġita ipyahuro ġwaramo nhande ei no: Tupana'ga po ti ombuhu tuhē pyryheteva'ea nhande ve nehē. Tupana'ga remimbuhura pyry tuhē avuirama. Ndopavi po ti nehē. Nдите'varuhui'i'i po ti nehē no. Niymyani nehē. A'ereki pyry hete. Kiroġwe tuhē Tupana'ga herekokatui a'ea pe me yvagi pe. ⁵Ga pe a'ngu no. A'ereki Tupana'ga ipopoaka pe a'nguavo pejikoga ġwaramo ga rehe. A'ero po ti Tupana'ga pe mbuhurukari pe mongovo ojipyri avuirama yvagi pe nehē. Pendekoaġwama po ti ga imboukwahavi mhapava koty nehē.

⁶Pendoryndory pe a'ea rehe. A'ea ja po pe ne'ouhūramo kiro ġa imbohahyparavuhurame pe me. ⁷Tupana'ga opota penhimomiranama hahyrame

pe me tiukwaha ti ġajikohetea ji rehe javo. A'ereki jukwaha pejikohetea ga rehe penhimmomiranamame hahya pe. Ehepia te ouro. Ġa imbokumbokurame ouro imo'eamo ite'varuhuva'ea jugwi jukwahavamo hembyruera pyryva. Na jitehe jukwaha pejikohetea Tupana'ga rehe hahyrame pe me. Ouro ko pyry novia. Johe'i hete pyry pejikohetea Cristo'ga rehe. Ouro opa reki. Pejikohetea ki a'e te ndopavaġwami po rimba'e. Jukwahavame po ti Tupana'ga pe mbohetei aerē nehē. Jesus Cristo'ga nhimboukwahavame ua po ti Tupana'ga ei pe me nehē: “Pyry hete pejikohetea Jesus'ga rehe,” e po ti ga pe me nehē.

⁸Ndapehepiagi ve pe Jesus Cristo'ga. Emo pe ga arōhetei.

Ndapehepiagi tuhē pe ga kiro. Emo pe jikohetei ga rehe. Igwete pe ndoryndoryhetero pejikoga ġwaramo ga rehe. Yvagahugwiva'ea ko pendoryhetea ga rehe. Tegwete reki pendoryva imombe'uhava ojipe'ġa pe. ⁹Pejikoga ġwaramo Jesus Cristo'ga rehe po ti Tupana'ga pe nderohoi yvagi pe ojipyri nehē. Pejihoaġwama rehe pe ndoryhetero kiro a'ero.

¹⁰Pehoaġwama rehe Tupana'ga nhi'ġa mombe'uharava'ea japyakahetei tikwaha hete javo hako. A'ero ahe imombe'unhoġwenondei javo hako. “Tupana'ga po ti omomyry ġa pe nehē ġa nderogwovo yvagi pe nehē,” ei Tupana'ga nhi'ġa mombe'uharava'ea hako. ¹¹Cristo'ga ra'uva oko ahe pavēi ahe mbo'embo'eavo hako. “Hahy hete na'ē po ti Cristo'ga pe nehē. Igwete po ti ga manoi novia. Emo po ti pyryhetero ga pe nehē,” e'i Cristo'ga ra'uva. “Okwerava'ja po ti ga nehē ogwovo yvagi pe nehē. Aerē po ti ga rura'javi ojiheve'ġa nderogwovo yvagi pe Tupana'ga pyri nehē no,” e'i gara'uva Cristo'ga mombe'gwovo ahe ve. A'ero Tupana'ga nhi'ġa mombe'uharava'ea japyakai a'ea rehe hako. “Maname po ti a'ea nehē?” ei ahe. “A'ea rupi ti marā nehē?” ei ahe ojapyakavo hehe.

¹²Tupana'ga e'i ahe ve no hako: “Penemimombe'ua ko pejiveva'ea rūi reki korogweva'ea rūi,” ei ga ahe ve. “Aerēva'ea pe imombe'ui a'earupive'ġa ti tokwaha javo,” ei Tupana'ga ahe ve. A'ero ahe Cristo'ga mombe'umbe'ui hako. Cristo'ga mombe'ua jitehe aġwamove'ġa omombe'u pe me no. A'ereki Tupana'ga ombuhuruka gwa'uva ġa pyri yvaga hugwi ġa mbo'eavouka jupe. A'ero ġa Cristo'ga mombe'ui pe me pyryva'ea mombe'gwovo. Yvagipeve'ġa vehevi okwaha pota a'ea no novia Tupana'gapyrive'ġa.

Peko katu ti, ei Tupana'ga

¹³Pejirokwa ti a'ero penhimbovyvya. Jesus Cristo'ga po ti omomyry pe me nehē onhimboukwahavame ua yvya koty nehē. Cristo'ga remimomyryva rehe ti pejapyaka hete a'ero tomomyry tuhē ti ga nhande ve javo. ¹⁴Pehendu katu ti Tupana'ga nhi'ġa. Ymya pe ipotaruhui ite'varuhuva'ea jipi. A'ereki a'ea rupi pe ndapekwahavi pejikoge'yma Jesus Cristo'ga rehe. Pepohi ti pejikoagwera hugwi a'ero penhimbipotaruhua hugwi. ¹⁵Tupana'ga ndokote'varuhui'i. A'ereki ga oko katu jipi. Ga pe mo'emo'ē ji javijitehe ti peko katu javo. Peko katu ti a'ero pejikojikovo. ¹⁶A'ereki aherembikwatijara omombe'u Tupana'ga nhi'ġa ahe ve. “Ji ako katu,” ei ga. “Nurā ti peko katu ji javijitehe nehē no,” ei Tupana'ga.

¹⁷Penhi'iḡame Tupana'ga pe pe ei Apī ga pe. Emo gaha reki e'i a'itituhēva'ea rupi katu yvyakotyve'ḡa ndeaporoḡita pe. Jara'ḡa pe ga ei: "Peko katu pe." Jara'ḡa pe ga ei reki: "Peko te'varuhu pe." A'itituhēva'ea rupi katu ga ei ḡa pe nhaporemō ikwahava ḡandeaporoḡita. Tapepojihuve'yumuḡi ti a'ero pejuvete'ga Tupana'ga pejikovo penhimarane'ymame yvya koty.

¹⁸⁻¹⁹A'ereki pe pekwha Cristo'ga manoa pe ndepyga. Omanoro ḡwaramo ga pe mbopiro'yi pendekotehea hugwi. Mbatara rūi opava'ea rūi pe mbopiro'yi pendekotehea hugwi. Ouro rūi pe mbopiro'yi. Prata rūi pe mbopiro'yi. Nanongara nhaporemō rūi tuhē pe mbopiro'yi pendekotehea hugwi. Pendekoteheagwera rehe penamonhava'ea pe mbo'embo'ei pe mbojikwakuteheavouka. Cristo'ga pe mbopiro'yi reki a'ea hugwi omanomo pe ndepyga. Ga ko cordeiro ja – kiroki a'ea ḡa okwava'ē ijukavo Tupana'ga pe. Pyryheteva'ea ḡa okwava'ē ndite'varuhui'i'iva'ea. Na jitehe Cristo'ga nhikwava'eḡi Tupana'ga pe heka'voguka gwekoa omanomo. Ga ndite'varuhui'i'i. Pyry hete ga novia. Emo ga onhikwava'ē omanomo pe ndepyga.

²⁰Yvya apoa renonde Tupana'ga ei Cristo'ga pe po rimba'e: "Ndehe ti eho yvya koty emanomo ḡambopiro'yharamo nehē," ei Tupana'ga ga pe. Aḡwamo reki mbapava koty Cristo'ga ukwahavamo ua pe ndepyga ikwehe. ²¹Gaha pe mbojiko Tupana'ga rehe. Tupana'ga ga mbogwera gamanoa hugwi ga mongovo huvihavuhuhetero ikwehe. Nurā pe jikohetei Tupana'ga rehe. Igwete pe ei: "Tupana'ga po ti imombyryvi nhande ve ḡwembi'ea rupi nehē no," pe'e pe.

²²Pehendu katu pe a'itituhēva'ea Jesus Cristo'ga mombe'ua. A'ero pe imomborukari pejikote'varuhua pejihugwi. A'ero pe penhiirū'ḡa arōhetei Jesus'gareheve'ḡa. Penhoarō hete tuhē ti a'ero.

²³Tupana'ga okoji onhi'iḡa reheve. Onhi'iḡa pyvō ipopoakava'ea pyvō ga pe mbojihuvi gwa'yramo pejikogame ojilhe. Penduva'ḡa pe mbojihu raikwehe. Emo aerē penduva'ḡa omano yvyakotyva'ero ḡwaramo. Tupana'ga ki a'e te nomanoi. Gaha pe mbojihuva'ja gwa'yramo. ²⁴Tupana'ga rembikwatijarukara e'i no:

"Yvyakotyve'ḡa ko yvotyra ja," e'i.

"Ḡakatuhetea ko yvotyarakatua ja no.

A'ereki ipotyra inhymba reki.

Ohova okui pa," e'i.

"Yvyakotyve'ḡa na jitehe opa pa no," e'i.

²⁵"Tupana'ga nhi'iḡa ki a'e te okoji avuirama," e'i ikwatijara.

Tupana'ga nhi'iḡa jitehe ḡa omombe'u pe me raikwehe. A'ereki ḡa omombe'umbe'u pyryva'ea pe me Jesus Cristo'ga mombe'gwovo.

Cristo'ga ko ita'java'ea

2 ¹Onhi'iḡa pyvō Tupana'ga pe mongoi gwa'yramo. Pepohi ti pejikote'varuhua hugwi nhaporemō a'ero. Tape'mbea'javi ti no. Tapenhi'iḡatutehei ḡa pe timoandyandyi ḡa javo. Tapenhimyrōi ti ojipe'ḡa ndehe. Tapembotegwetei ti ḡa no.

²Ipita'ngive'ğa opota hete oy'ğa kambya. Na jitehe ti pepota hete Tupana'ga nhi'iğapyryva. A'ea po ti igwaigwavete pe mbojikohetei Tupana'ga rehe nehē. ³A'ereki Tupana'ga mombe'uhava e'i: “Pekwaha pe hepiaga nhandepojykaharete'ga remimombyryva pejive,” e'i ikwatijara.

⁴Penhimongo ti Cristo'ga pavēi a'ero. Gaha ko ita'java'ea. Ita okoji avuirama. Na jitehe Cristo'ga okoji avuirama okovo. Ita onga rupiara onga apohara'ğa noarōi ite'varuhu javo jupe novĩa. Tupana'ga ki a'e te oarō ita pyry hete reki javo jupe. Na jitehe ite'varuhuve'ğa noarōi Cristo'ga ite'varuhu ga javo. Tupana'ga ki a'e te oarō ga pyry hete ga javo.

⁵Pe ko ita'java'ea jitehe no. Ita ko okoji avuirama. Pe na jitehe peko Tupana'ga pavēi avuirama. A'ereki ga pe mongo pyahu. Ğa oapo ita gwuhavamo. Na jitehe Tupana'ga pe apoi gara'uva ruhavamo. A'ereki pepyteri pe Tupana'ga ra'uva u. Peko pe ikwava'ēharamo Tupana'ga pe. A'ero Jesus Cristo'gareheva'ero pe nhikwava'eği Tupana'ga pe ga mboheteheveavo. A'ea rehe Tupana'ga nhimohemi a'ero.

⁶Aherembikwatijara omombe'u Tupana'ga nhi'iğa hako. Tupana'ga e'i hako:

“Onga apohara'ğa omo'ē ita tihepia pyryva'ea javo. A'ero ğa pyryva'ea mongoi huvihavamo imohina gwuhava tojiko hete ita jararamo huvihavava'ea rehe ojopyhykatuavo javo,” ei ga.

“Na jitehe ji ei ga mombe'gwovo no.

Pyry hete ga, a'e ji,” ei Tupana'ga.

“A'ero ji pyryve'ga mongoi jijiheve'ğa nduvihavamo tojiko hete ti ğa ga rehe javo,” ei Tupana'ga.

“Jiruhava ko cidade de Sião.

Na ja jireheve'ğa ko jiruhavamo.

A'ero ji pyryve'ga mongoi jijiheve'ğa pyteri pe.

Ojikogame ga rehe po ti ğa ndipoyjayjare'yumuhüi nehē,” ei Tupana'ga. Nahā aherembikwatijara omombe'u Tupana'ga nhi'iğa ga Cristo'ga mombe'urame hako.

⁷Pejiko pe Cristo'ga rehe. Nurā pe ei pyry hete ga pe. Ğa ki a'e te – kiroki ğa ndojikogi Cristo'ga rehe – aherembikwatijara omombe'u ğa onga apohara'ğa ja ko ğa javo. Aherembikwatijara e'i a'ero:

“Onga apohara'ğa japorame onga ita apopyra hepiagi ojipeji ita.

A'ea ğa omombo ipo'rue'yma tiruahū javo jupe,” e'i.

“Aerē akoja jitehe hekoi huvihavamo jara hohe opyryhetero onga pyhykatuavo,” e'i aherembikwatijara.

⁸Ojipea ikwatijara e'i no:

“Ita ombo'a yvyakotyve'ğa noğa ğa monhimboahiva,” e'i aherembikwatijara. Na jitehe ko ga omonhimboahi okote'varuhuve'ğa monhimonha'ngavo ğa mbopoyjayjare'yma. Onhimboahi ğa Cristo'ga pe ojikoge'yma ga rehe. A'ereki ğa nohendukatui Tupana'ga nhi'iğa. A'ereki Tupana'ga e'i jipe ğa pe: “Na tuhē po ti ğa ndekoi nehē,” ei ga.

⁹Oro pe, Tupana'ga pe mo'emo'ẽ pe mongovo ojiheva'ero. Gareheva'ero ko pe ikwava'ẽharamo Tupana'ga pe nhanderuvihavuhete'ga pe. Ga pe mo'ẽ ojipe'ãa hugwi pe mboporavykyavo ojive. Ga pe pojyka tomombe'u ti ãa nhirembiapopyryva javo. Ymya pe ndekote'varuhui raikwehe. A'ero pe ypytunahivarupive'ãa ja. A'ereki ypytunahiva rupi okorame ahe ndokwahavi. Pe na jitehe ndapekwahavi Tupana'ga pejikote'varuhuavo raikwehe. Aerẽ Tupana'ga pe mo'emo'ẽi tapepohi ti pejikote'varuhua hugwi javo. Aãwamo pe kojahuarupive'ãa ja a'ero. A'ereki kojahua rupi okorame ahe okwaha. Na jitehe pe pekwaha Tupana'ga kiro pejikokatuavo. Tupana'ga kwahavame ko pyry hete. ¹⁰Ymya ko pe ndapekoi Tupana'gareheva'ero. Aãwamo ki a'e te pe peko gareheva'ero. Ymya pe ndapekwahavi Tupana'ga rembiporogwetyga. Aãwamo ki a'e te pe pekwaha a'ea Tupana'ga nhande porogwety javo.

Tupana'gareheva'ero peko katu

¹¹Nhiirũ, ojipe'ãa gwyri pe pe nduvi hajiheve'ãa ja. A'e hete ji pe me a'ero: Tapepotaruhui ti pejikovo. A'ereki penemimbotaruhua pe mboheporoãita te'varuhu. ¹²Peko katu ti ãapyteri pe – kiroki ãa ndojikogi Cristo'ga rehe. Amoamome ãa pe mbotegwetei po oko te'varuhu ãa javo tehe pe me. Emo pendekokatua repiagame po ti ãa nhimombaragwahavi hehe nehẽ. A'ea rehe po ti ãa Tupana'ga mbohetei a'ero ga rurame mbapava koty nehẽ. “Ndepyry hete nde ãa mongokatuavo,” e po ti ãa nehẽ.

¹³⁻¹⁴Tupana'gareheva'ero ti pehendu katu penduvihava'ãa nhaporemoyva koty: gaha – kiroki ga jara'ãa hohe huvihavuhuro – pehendu katu ti ga gamoirũhara'ãa no gobernadores'ãa. A'ereki penduvihavuhu'ga onhimoirũuka ãa pe tombolahyuka ti ãa okote'varuhuve'ãa pe javo. “Tapembohete ti okokatuve'ãa,” ei ga ãa pe no.

¹⁵Tupana'ga opota pendekokatua tapemombi ti ikwahave'ỹve'ãa nhi'itehea.

¹⁶Pepiro'y pe, na tuhẽ ti peko a'ero. A'erorame tehe ti tape'ei ti: “Tako te'varuhu ti kiro nhiremimbotarimo a'ero. A'ereki ji jipiro'y.” Tape'ei ti a'ea. Tupana'ga rembipojykaharamo pe peko. Gareximimbotarimova'ea rehe ti peko a'ero.

¹⁷Pendeaporoãita katu ti ojipe'ãa ndehe nhaporemoy. Pearõarõ ti pehirũ'ãa. Ña ojiko Cristo'ga rehe pe ja. Pepojihuve'yimi ti Tupana'ga. Pendeaporoãita katu ti penduvihavuhu'ga rehe no.

Peho ti Cristo'ga rupi hahyrame pe me

¹⁸Peporavykyrame ojipe'ãa pe pehendu katu ti ãanhi'ãa pehiroyrõ'e'yima. Pehendu katu ti ãanhi'ãa ãa ndeaporoãitakaturame pejihe nehẽ. Ña ndekote'varuhurame pe me ti pehendu katu jitehe ãanhi'ãa. ¹⁹Ombohahy tehe po ãa pe me. Po pe nhimomiranami jupe Tupana'ga remimbotarimova'ea rehe pejikovo ãwaramo, a'ero po pyryvamo. ²⁰Po ãa pe nupanupãi pe ndekote'varuhuro ãwaramo, a'ero po pe nhimomiranatehei. A'ereki pejikote'varuhuro ãwaramo pe pekwaha hahya.

Po pejokokaturo ġwaramo pe ikwahavi hahya penhimomiranama jupe, a'ero po ti Tupana'ga imombyryvi pe me nehē. ²¹ A'ereki Tupana'ga e'i pe me: “Penhimomirana ti ġa imbohahyrame pe me pejokokatua rehe,” ei ga. A'ereki Cristo'ga okwaha hahya pe ndepygga toho ti ġa ji rupi javo ikwehe.

²² “Ndokote'varuhangavi Cristo'ga.

Ni'mbeangavi ga no.”

²³ Ġa ombotegweterame ga nombotegwetei ġa ikwehe. Ġa imbohahyrame ga pe ga nde'i: “Ajipy po ti ji pe ndehe nehē,” nde'i ga. Ga onhikwava'e reki Tupana'ga pe. A'ereki Tupana'ga e'i a'itituhēva'ea rupi katu ite'varuhuve'ġa pe. Ga e'i hupi katu pyryve'ġa pe no.

²⁴ Cristo'ga tuhē gwereko nhanderekote'varuhua omanorame yva rehe. “Tipiro'y ti ġa okote'varuhua hugwi,” ei ga, “toko ti ġa Tupana'ga remimbotarimova'ea rehe kiro,” ei ga. Cristo'ga okwaha hahya omanomo nhande repygga. Nahā kiro pyry hete nhanderekoaġwama.

²⁵ Ymya ko pe ndekoi ovelhas ja. Ovelhas oka'nhyka'nhy jipi ojipiakatuhara'ga hugwi okovo ġwemimbotarimova'ea rehe. A'ero hepiakatuhara'ga herura'javi ovelhas rerekovo. Ymya ko ovelhas ja pe ndekoi pejikovo penhimimbotarimova'ea rehe. Emo Tupana'ga pe nderuruka Cristo'ga pyri. Ovelhas repiakatuhara'ga gwereko katu ovelhas jipi. Na jitehe Cristo'ga pe ndepiakatui pe nderekokatuavo jipi.

Hembirekove'ġa

3 ¹⁻² Nanongara pe ji ei kunhangwera'ġa pe no hembirekove'ġa pe. Pehendu katu ti penhimbireko'ġa nhi'iġa ġa erame pejive. Jararamo penembireko'ġa ndokoi ve Tupana'ga nhi'iġa rehe Cristo'ga mombe'ua rehe. Pe hendukurame penhimbireko'ġa nhi'iġa po ti ġa pendekokatua repiagi pendeaporoġitakatua kwahava nehē. A'ero po ti ġa jikogi Cristo'ga rehe nehē. Penhi'iġa ġwaramo rūi po ti ġa jikogi nehē. Pendekokaturo ġwaramo po ti ġa jikogi Cristo'ga rehe a'ero nehē.

³ Tapekotehei peji'ara rehe. Tapenhimbojigwaguhui ti tajirepia ġa jikatua javo. Tapenhiakāavykyuhui ti penhimbohepia'ngiavo ojipe'ġa pe. Tapenoġuhūi ti pejihe ourova'ea. Tapemongiuhui ti pejipikatua tahepiuka ti ġa pe jipikatua javo. Tapekotehei ti peji'ara rehe, a'e ji pe me. ⁴ Peypyteripeva'ea rehe ki a'e te po pe peko hamo pendeaporoġitakatua rehe. Ipy po pepy'a jipi hamo. Penhyrō po pe jipi hamo. A'ea ko pyry hete Tupana'ga pe.

⁵ Ymya ko kunhangwerapyryva'ea nahā no. Ahe ojiko Tupana'ga rehe oho po ti ga ġwembie'ea rupi javo. Ahe onhimboheaporoġita katu hendukatuavo ġwembirekova'ea nhi'iġa. ⁶ Nahā ko Sarava'ea hako. Ahe oho ġwembirekova'ea nhi'iġa rupi Abraāova'ea nhi'iġa rupi jijara'ga javo ahe ve. Po pe jikokatui imbojue'yma pejipy'a jipi, a'ero po pe Sarava'ea'java'ea.

⁷ Nanongara pe ji ei kiro akwaimbae'ġa pe no hembirekove'ġa pe. Peko ti penhimbireko'ġa pavēi pejapyakavo ġapopoakare'yma rehe. A'ereki pe gwyre'i ġa ipopoaka. Pendeaporoġita katu ti ġa ndehe a'ero. A'ereki

Tupana'ga imombyryvame pe me omombyry ģa pe no. A'ero po ti ģa ndekoi Tupana'ga pyri pe pavēi nehē. Pe ģa nderekokatue'ymame pe ndovahoguhui penhi'iġame Tupana'ga pe a'ero.

Hahya pe ndekokaturame

⁸Mbapavamo ji ei pe me nhaporemo. Pembojo'jajo'ja ti pendeaporoġita. Jara'ġa ndekoveveuhurame ti pekoveveuhu ģa pavēi no. Jara'ġa ndoryvame ti pejory ģa pavēi. Penhoirūramo penhoarō hete ti. Pejoporogwety ti. Tapenhimboheteuhui pejogwerekovo. ⁹Ġa ndekote'varuhurame pe me tapejipygi ti ģa ndehe. Ga ete'varuhurame pe me tapenhi'i'pondekwater'varuhui ti ģa no. Nahā ti peko. Pemombyry ti ģa pe ģa ndekote'varuhurame pe me. A'ereki Tupana'ga pe mo'emo'ē tamombyry ti pe me javo. Nurā ti pemombyry ojipe'ġa pe a'ero. ¹⁰A'ereki Tupana'ga rembikwatijarukara e'i:

“Kiroki ga e'i:

‘Jirory pota ji pyryva'ea rerekovo jipi’

– te'ite'varuhuyme ti ga a'ero.

Ti'mbea'javyme ti ga no,” e'i.

¹¹ “Topohi ti ga okote'varuhua hugwi okokatuavo.

Tojirokwa hete ti ga okokatuavo ojipe'ġa pe no.

¹² A'ereki nhandepojykaharete'ga gwepia katu ģa

– kiroki ģa oko garemimbotarimova'ea rehe,” e'i.

“Ġwendu katu ga ģa nhi'iġame ojive.

Emo ga omovahī okote'varuhuve'ġa,” e'i ikwatijara Tupana'ga mombe'gwovo.

¹³Pe ndekokatupotaramo po ti ģa nombote'varuhui pe me nehē. ¹⁴Emo po ti ģa pendekokatua rehe vehevi imbohahyukari pe me, a'ero po ti pyryvamo pe me nehē. Tapekyhyji ti ģa hugwi a'ero nehē. Tapembojuukaryme ti pejipy'a.

¹⁵Pembohete ti Cristo'ga ga ko jipojykaharete'ga javo pejiyvyteri pe.

Pejiko pe Cristo'ga rehe. Pejapyaka ti a'ea rehe a'ero tanhimombe'u ti ojipe'ġa pe javo. E'i po ti ģa pe me nehē: “Maraname pe jikogi Cristo'ga rehe?” ¹⁶Pemombe'u katu ti ģa pe a'ero penhyromo penhimbohete'e'yma.

Peko katu ti Cristo'gareheva'ero pejiyoyjareteramo. Ġahā po ti ndipoyjayjari a'ero nehē pe mbotegweterame onhi'ite'varuhuavo pendekokatua rehe nehē.

¹⁷Hahy po pe me pendekote'varuhua rehe. Po pendekokatua rehe hahyramo pe me a'ea po pyry hete Tupana'ga ipotaramo a'ea.

¹⁸Cristo'ga jitehe okwaha hahya no. Igwete ga manoi. Ojipeji igwave ga manoi imombopava pendekote'varuhua pe hugwi. Nomanoa'javi po ti ga a'ero nehē. Ga ko pyryheteva'ero oko. Emo ga omano ite'varuhuve'ġa ndepykavamo tarekokatuuka Tupana'ga ģa pe javo. Yvyakotyve'ġa ojuka ga ikwehe. Emo Tupana'ga ga mbogwera gara'uvimo.

¹⁹Gwa'uvamo ga hoi ahera'uva pyri a'ero – perope tegwete ahera'uva i'ēhava jugwi – pevo Cristo'ga hoi imombe'gwovo a'itituhēva'ea ahera'uva



(1Pedro 3.20)

pe. ²⁰Ymy ahe nohendukatui Tupana'ga nhi'iğa Noéva'ea japorame yhararuvihavuhua hako. Tupana'ga nonhimbaekwahivi reki ahe ve ġwendukatue'ÿva'ea rehe. “Tohendu katu pa na'ē ti ġa nhinhi'iğa,” ei Tupana'ga hako. Mbohapy'ri reki oitova'ea jate ġwendu katu Tupana'ga nhi'iğa Noéva'ea gwe'yjava'ea pavēi. A'ero ahe avi yhararuvihavuhua pype. Jarava'ea opa pa a'ero onhimongyavo otypyvygamo yvya nhatymbavame. Noéva'ea ki a'e te okoji yhya pyvō uvame yhararuvihavuhua pype.

²¹Na jitehe yhya pyvō nhande nhimobatizaukari. A'ero nhanemobatiza pyvō Tupana'ga nhande mongopyahui. Yhya mombe'urame ji nda'ei iheja pe nhandera'oa ky'auhua iheja pe. Nahā ji ei: Penhimobatizaukarame yhya pyvō pe ei Tupana'ga pe: “Cristo'gareheva'ero ji taho nenhi'iğa rupi,” pe'e pe Tupana'ga pe. A'ereki kiro pe peko katu pepoyjareteramo. Tupana'ga nhande mongo pyahu a'ero Jesus Cristo'ga kwerava ġwaramo omanoa hugwi. ²²Jesus Cristo'ga oho yvagi pe ikwehe. Pevo ga rekoi kiro huvihavuhuhetero Tupana'ga moiruamo. Yvagipeve'lğa ġwendu katu Cristo'ga nhi'iğa kiro huvihava'lğa ipopoakave'lğa Tupana'gapyrive'lğa no. Ġwendu katu pa ġa Cristo'ga nhi'iğa kiro.

Perojijyi pe pejeaporōgita

4 ¹Cristo'ga okwaha hahya omanomo tahepy ti ġa javo ikwehe. Pendeaporōgita po ti nahā hamo no. Pe'lji ti: “Mara'ngu po ti hahyramo ji ve nehē no? Emo po ti ji aho tuhē Cristo'ga rupi nehē,” pe'lji ti. A'ereki

hahyrame nhande ve nhande ndiakoa'javi nhanderekote'varuhua rehe.
 2 A'ero pe ndapekoa'javi penhimimbotarimova'ea rupi hamo. Tupana'ga remimbotarimova'ea rupi po pe ndekoi hamo kiromo jate penhimarane'ymame.
 3 Ymya pe ndekouhui penhimimbotarimova'ea rehe ģa ja – kiroki ģa ndojikogi Tupana'ga rehe. Kirupi pendekote'varuhua a'ero. Nahã ko pendekote'varuhagwera raikwehe. Ndapeakwahavihu pe. Pepotaruhu pe. Peapouhu pe toryva i'gwoi'gwovo penhimboheagwryva pejikote'varuhuavo. Peko hete pe ha'angava rehe penhimimbohete'hara rehe pejikove'ÿ Tupana'ga rehe raikwehe. Ite'varuhu hete pe imbohetei a'ea.
 4 Aġwamo reki ģa nhimomby'ahetei pendekoaġwama repiaga. A'ereki ģa akwahave'ÿmuhūrame pe ndapeakwahave'yma'javi ģa pavēi. Nurã ģa pe mbotegwetei kiro. 5 Tupana'ga po ti a'ea e'i ģa pe. Namanamehūi po ti ga ei ģandeaporoġita pe nehē: “Marã po pendeaporoġita jipi? A'ea pemombe'u kiro ji ve,” e po ti ga ģa pe nehē. A'ero po ti ga ei ģandekote'varuhua pe imondovo ikwepykava ģa pe nehē. Omanoe'ÿve'ġa pe po ti ga imondoi. Omanova'ea pe po ti ga imondoi aherekote'varuhua kwepykava nehē no.
 6 A'ereki Cristo'ga omombe'u pyryva'ea ahe ve – kiroki ahe vvyakotyva'ero omano Tupana'ga rembi'ea rupi okote'varuhuro ġwaramo. Cristo'ga omombe'u ahe ve toko ti ģa gwa'uvamo Tupana'ga ja javo.

Pejopoko katu ti

7 Oho ġweri kiro yvya papava apiavo mbatera papava apiavo nehē. Pejapyaka katu ti penhimbovyvya xanhi'inhi'i Tupana'ga pe javo. 8 Johe'i pa pyry pe nhoarōarōhetei no. A'ereki ojipe'ġa arōheterame nhande nihenonha'javi ġandekote'varuhua re'yjuhua. 9 Pembuhumbuhuruka ti Cristo'gareheve'ġa penhonga pe ģa noġa jipi penhiroyrōe'yma. 10 Tupana'ga nhande mbokarakatu pa tapepoko ti ojipe'ġa javo. Pepo'ru ti pejikarakatua ojipe'ġa ndepyga a'ero Tupana'ga nhande mbokarakatuparavuhuro ġwaramo. 11 Nahã ti peko a'ero. Kiroki ģa ikarakatu imombe'gwovo mbatera – Tupana'ga nhi'iġa ti ģa tomombe'umbe'u. Kiroki ģa ikarakatu ojipe'ġa pokoga – topokopoko ti ģa ģa Tupana'ga remimbopopoakara pyvō. Nahã ti pejogwerekoreko a'ero Jesus Cristo'gareheva'ero tombohete pa ti ģa Tupana'ga. Xa'e pa ti ga pe jipi: “Nderuvihavuhu hete nde. Ndepopoaka hete nde avuirama,” xa'e ti ga pe jipi. Na tuhē.

Hahy Cristo'gareheve'ġa pe

12 Nhiirū, pekwaha hete pe kiro mbatera rahya tapehepiuka ti pejikoga Cristo'ga rehe. Tapenhimomby'auhui ti hahyrame pe me a'ero. Tape'ei ti: “Maranuhūrame ģa imbohahyukari nhande ve? Mbipehu a'ea.” Tape'ei ti a'ea.
 13 Pejoryjory ti hahyrame pejive, kiro ko nhande xajikoty'a Cristo'ga pavēi javo. A'ereki Cristo'ga okwaha hahya ikwehe. Pejory ti hahya rerekovo a'ero, tapendory hete tuhē ti Cristo'ga rural'javame huvihavuhuhetero nehē.

¹⁴ Ĝa pe mbotegweterame pe Cristo'gareheva'ero ĝwaramo a'ea ko pyry reki pe me. A'ereki ĝa pe mbotegweterame Tupana'ga ra'uva huvihavuhuheteve'a'ea oko pe pyri.

¹⁵ Peko katu ti a'ero. Tapejukai ti ojipe'ĝa. Tapemimi ti ojipe'ĝa mbatera. Tapekote'varuhui ti. Tapehopehoteheuhui ti ojipe'ĝa pyri ja'javo ĝa pe. Peko katu ti, a'e ji. A'ero ĝa imbohahyukaramo pe me po ti pejikote'varuhuva'ea rehe rūi hahyramo pe me nehē.

¹⁶ Po ti ĝa imbohahyukari pe me pe Cristo'gareheva'ero ĝwaramo, tapepoyjayjare'ymuhūi ti a'ea rehe. Pembohete ti Tupana'ga. Pe'ji ti: Pyry hete ĝa ei Cristo'gareheve'ĝa nhande ve, pe'ji ti ga mboheteavo.

¹⁷ Oho ĝwerī kiro japiavo Tupana'ga rembi'ea apiavo. E'i po ti ga vvyakotyve'ĝa ndeaporoĝita pe imbohahyavo ĝa pe nehē. Ojiheve'ĝa pe na'ē po ti Tupana'ga ei nehē. Po ti ga ei nhande ve na'ē, a'ero po ti ĝa pe kaitu ga imbohahyahivuhui nehē – kiroki ĝa nohendukatui Tupana'ga nhi'i'ĝa Cristo'ga mombe'ua. ¹⁸ A'ereki Tupana'ga rembikwatijarukara e'i:

“Hahy paravuhu okokatuve'ĝa pe ĝavahema renonde yvagi pe Tupana'ga pyri,” e'i.

“Ĝa pe kaitu po ti hahyahivuhuramo nehē

– kiroki ĝa ndokoi Tupana'ga rehe okote'varuhuve'ĝa.

Novahemi tuhē po ti ĝa Tupana'ga pyri nehē,” e'i ikwatijara.

¹⁹ Kiro ji ei pe me a'ero: Kiroki ĝa pe hahy Tupana'ga remimbotarimova'ea rehe okovo ĝwaramo – oko katu po ĝa hamo. Tonhikwava'ē po ĝa ga pe hamo nhandeapohara'ga pe. A'ereki ga oho ĝwembi'ea rupi jipi.

Pehepia katu ti Tupana'gareheve'ĝa

5 ¹ Kiro ji ei ikwatija pendepiakatuhara'ĝa pe. A'ereki jihi ko Jesus'gareheve'ĝa ndepiakatuhara no. Ji ahepia Cristo'ga hahyrame ga pe ikwehe. Igwete po ti ji ga moirūi nehē no ga ukwahavame huvihavuhuhetero nehē. ² A'e hete ji pe me aherepiakatuhara pe: Tupana'ga pe mo'emo'ē tohepia katu ti ĝa jireheve'ĝa javo. Ojatyka ĝa Tupana'ga mboheteavo pe pavēi jipi. Pehepia katu ti ĝa a'ero. Ovelhas repiakatuhara'ĝa gwereco katu ovelhas jipi. Na jitehe ti pereko katu Tupana'gareheve'ĝa ndepiakatuavo. Pepota tuhē ti ĝa ndepiakatuavo pejikovo Tupana'ga remimbotarimova'ea rehe. Itambere'ia potaruhavo ĝwaramo rūi ti pehepia katu ĝa. Pehepia katu ti ĝapokopotara ĝwaramo. ³ Tapemondomondoukahetei ti ĝa penhimbiepiakatuhara'ĝa. Peko katu ti ĝapyteri pe toho ti ĝa ji rupi javo. ⁴ Cristo'ga ko ovelhas repiakatuhara'ĝa nduvihava'ga ja. Ga ko nhanderepiakatuharetero. Po ti pe Tupana'gareheve'ĝa ndepiakatui nehē, a'ero po ti nhanderepiakatuharete'ga pe mongoi huvihavuhuro nehē ojipiukaramo ua nehē. Penduvihavuhua po ti namominaĝwami nehē.

Tapenhimbohetei

⁵Pevoja pe ji ei no: Pehendu katu ti xava'eve'ġa nhi'ġa. Pe nhaporemo ti pehendu katu penhonhi'ġa penhimbohete'e'yma. A'ereki Tupana'ga mombe'uhava e'i:

“Tupana'ga omovahĭ ġa
– kiroki ġa onhimboheteuhu,” e'i.

“Ġa nhimbohete'e'ymame
ga imombyryvi ġa pe,” e'i ikwatijara.

⁶Tapenhimbohetei ti a'ero. Penhikwava'ĕ ti Tupana'ga pe ipopoakave'ga pe. Aerĕ po ti Tupana'ga ei a'ero nehĕ: “Kiroġwe ji ġa mbohetehetei a'ero,” e po ti ga nehĕ.

⁷Pepy'a rekoteherame ti penhimombe'u Tupana'ga pe. Pe'ji ti ga pe: “Apĭ, oko tehe jipy'a. Amombe'u ji nde ve terenoġatu ti jipy'a javo.” Pe'ji ti a'ea ga pe a'ero. A'ereki ga pe ndepia katu.

Penhimboita ti

⁸Penhimbovyvy ti. Pejapyaka katu ti. A'ereki Diabo'ga anhaġa ruvihavuhu'ga napearonhuhū. Leāo onharōva'ea ojukarame ty'ara okooko mbatera rehe ta'u ti javo. Na jitehe Diabo'ga okooko pe ndehe tambojikopiguka ti ġa Cristo'ga rehe javo. ⁹Pemovahĭ ti Diabo'ga pejikovo a'ero. Pejiko hete ti Cristo'ga rehe penhimboitakwerimo. Napemoka'nhyimi pe hahya peirū'ġa pe Cristo'gareheve'ġa pe. A'ereki ġa hahya jitehe okwaha kiro ojipe'ġape'ġa gwyri pe no.

¹⁰Kiro pe pekawahavi'vi na'ĕ hahya novĭa. Emo Tupana'ga pe mo'emo'ĕ toko ti ġa huvihavuhuro ji pavĕi yvagi pe avuirama nehĕ javo. A'ereki pe pejikoty'a Cristo'ga pavĕi. Tupana'ga omombyry pa nhande ve jipi. A'ero po ti ga pe mboheaporoġitakatui nehĕ. Gaha po ti pe mbojikoguka hete Cristo'ga rehe nehĕ. Gaha po ti omondo pepy'a mbotyva. A'ero po ti pe nhimboitai penhimomiranama hahya pe pepohire'yma ga hugwi. ¹¹Tipopoaka hete po ti Tupana'ga avuirama nehĕ. Na tuhĕ ti.

Mbapavamo Pedrova'ea okwatijaruka

¹²Mbohapyrete kiro ji ikwatijarukari Silas'ga pe imondovouka pe me. Silas'ga ko nhaneirū'ga Cristo'gareheve'ga. Ajiko tuhĕ ji Silas'ga rehe. Ikwatijarame pe me ji ehetei a'ero imombe'gwovo: Tupana'ga omombyry tuhĕ nhande ve. Peko hete ti garemimombyryva rehe avuirama a'ero nehĕ, a'e hete ji pe me.

¹³Peirū'ġa Cristo'gareheve'ġa – kiroki ġa ojatyka Tupana'ga mboheteavo jipi cidade de Babilōnia pe – ġa omondo onhi'ġa pe me. Tupana'ga omo'emo'ĕ ġa ojive no. Marcos'ga jira'yra'jave'ga omondo onhi'ġa pe me no. ¹⁴Cristo'gareheve'a'ero penho'anhuvanhuvā ti penhoarōheteavo.

Tu katu pa ti pepy'a. A'ereki Cristo'ga pavĕi pe pejikoty'a.